

## Script Of Morning Gojri News Bulletin 03 June 2024 at 1015Hrs

مارننگ گو جری نیوز بلیٹن مورخہ 03 جون 2024

\*\*\*\*\*

یوہ آکا شوانی جموں بے محبوب سلطانی تیں خبر سنو۔

### JK Pulwama Encounter

جنوبی کشمیر غا ضلع پلوامہ غا نہمہ علاقہ مانہہ حفاظتی دستاں تے دہشت گرداں بشکا راک ٹاکرو شروع بے پولیس غے مطابق فوج، پولیس تے سی آر پی ایف غی سانجھی ٹیم غی طرفوں علاقہ مانہہ دہشت گرداں غا موجود ہون با رے سٹو ملن توں بعد کپیرہ بندی کر غے تلاشی کا روائی شروع کی گئی۔ تاہم جد حفاظتی دستاں غی سانجھی ٹیم مشتبہ جگہ غے نزدیک پُجی تاں اُت موجود دہشت گرداں نے اُن ور گولی با ری شروع کر دی۔ فوج غی طرفوں گولی با ری غو تگڑو جواب دتو گیو تے آخری جانکاری ملن تک ٹاکرو جا ری تھو تے اس سلسلہ مانہہ مزید تفصیلات غی اُڑیک ہے۔

\*\*\*\*\*

### LG Sinha

لیفٹنٹ گورنر منوج سنہا نے پچھلے تہاڑے مُلک غا بکھ بکھ خطاں بشمول وارانسی، کان پور، کو لکتہ، بنگلورو، پریاگ راج توں تعلق رکھن آلا کاروباری تے صنعتی رہنما سنگ راج بھون مانہہ گل بات کی ہے۔ اس موقعہ ور ایل جی موصوف نے جموں کشمیر غا بدلتا سفر تیں علاقہ وہ یوٹی مانہہ مقابلہ جاتی فائدہ تے موقعہ با رے دسیو۔ اُنہاں نے جموں کشمیر غا لوکاں غی خواہشات نانہہ پورو کرن با رے یوٹی انتظامیہ غی وعدہ بندی نانہہ وی دُہرایو۔ اُنہاں نے کہیو جے پچھلا کُجھ سالان اندر خاصی ترقی ہوئی جھیڑی کہ امن، خوشحالی، جوابدہی تے ذمہ دارسرکار تے دیگر نانہہ قائم رکھن با رے مہارا عزم غو ثبوت ہے۔ ایل جی موصوف نے کہیو جے ریکارڈ مدت اندر مانہہ سیلانیاں غا اُن تے صنعتی سرمایہ کاری واسطے بہترین نظام فراہم کرن سنگ جموں کشمیر پائیدار معاشی بابدہ اندر ہے۔ ایل جی موصوف نے نوجوان سرکاری افسران غی طرفوں سرکاری مشینری نانہہ اوجا درجہ ور اُن تے موثر نظام با رے شراکت داری غی تعریف کی ہے۔

\*\*\*\*\*

### Counting Lok Sabha

لوک سبھا انتخابات با رے ووٹاں غی گنتری پلک وے گی۔ استیں علاقہ دیگر اسمبلی حلقاں مانہہ ہوا ضمنی انتخابات غی گنتی غو یوہ سلسلو پلک سویرے 8 بجے شروع وے گو۔ چناؤ کمیشن نے دسیو ہے جے گنتی تے نتایج با رے جانکاری چناؤ کمیشن غی ویب سائٹ

[eci.gov.in](http://eci.gov.in)

ور موجود ویں گا۔ تے اس تیں علاقہ وہ ووٹراں غی مدد واسطے بنایا گیا مو بائل ایپ مانہہ جانکاری مہیا وے گی۔ ووٹر ہیلپنگ ایپ گو گل پلے سٹور تے ایپل پلے سٹور تیں ڈاؤن لوڈ کی جا سکے۔ کمیشن غی طرفوں ریٹرننگ افسران تے کو ٹیننگ ایجنٹس واسطے اک کتابچو وی جاری کیو ہے۔ جھیڑو کہ کمیشن غی ویب سائٹ ور موجود ہے۔

\*\*\*\*\*

### Counting JK

لوک سبھا انتخابات غا نتایج با رے اعلان کرن واسطے اک صرف اک تہاڑو ہی باقی رہ گیو ہے، تے اس سلسلہ مانہہ جموں کشمیر غی 5 لوک سبھا سیٹاں غی گنتی واسطے جموں کشمیر مانہہ 9 مرکز قائم کیا گیا ہیں۔ اس تیں علاقہ وہ کشمیری مانیگرینٹ ووٹاں غی گنتی با

رے دہلی مانہ وی اک مرکز قائم کیو گیو ہے۔ سرکار غے مطابق حفاظت غا بندو بست تیں علا وہ دیگر تمام تر انتظامات کر لیا گیا ہیں۔ اس انتخابات اندر یو ٹی جموں کشمیر مانہ مجموعی طور ور 58 عشاریہ 46 فیصد ووٹینگ درج کی گئی ہے۔ جہیڑی کا پچھلا 35 بہراں مانہ سب توں متی ہے۔

\*\*\*\*\*

### Kathua Counting Centre

کٹھوعہ اڈھمپور پارلیمانی حلقہ واسطے 4 جون یعنی پلک گورنمنٹ ڈگری کالج کٹھوعہ مانہ ووٹاں غی گنتری کرائی جائے گی۔ جس غے چلتیں ات حفاظت غا کڑا بندو بست کر لیا گیا ہیں۔ اس ضمن مانہ بکھ بکھ جگہاں ور حفاظتی اہلکاراں نانہ تعینات کیو گیو ہے۔ تا نجے کسے وی ناخوشگوار واقعہ نانہ ٹالیو جا سکے۔

\*\*\*\*\*

### Shri Vaishno Devi Pilgrims

شری ماتا ویشنو دیوی غا مقدس مقام مانہ حاضری دین آلا عقیدت منداں غی تعداد اس سال غا پہلا 5 مہیناں اندر 40 لکھ توں متی ہو گئی ہے۔ جد کہ ملک غا زیا دہ تر حصاں اندر گرمیاں غی چھٹی پین سنگ صرف مئی غا مہینہ مانہ 10 لکھ توں متا عقیدت منداں نے حاضری دتی ہے۔ موجودہ جون غا مہینہ مانہ مئی غی طرح لگاتار عقیدت منداں غی پہیڑ غی توقع ہے۔ واضع رہے جے 2023 مانہ اک کروڑ عقیدت منداں نے حاضری دتی تے منیو جا رہیو ہے جے اس سال وی عقیدت مند 1 کروڑ غے نزدیک شرکت کریں گا۔ تاہم ان تہاڑاں مانہ شری ماتا ویشنو دیوی کا بنیا دی کیمپ کٹڑا مانہ خاصی بہیڑدیکھی جا رہی ہے۔ جس غے چلتیں ماتا ویشنو دیوی بھون تیں علا وہ عقیدت منداں واسطے کٹڑا ادھ کواری، بھرو گھاٹی تے کٹڑا بھون آلا رستہ ور کئی جگہ ور انتظامات کیا گیا ہیں۔

\*\*\*\*\*

### DC Doda

ڈپٹی کمشنر ڈوڈہ ہر ویندر سنگھ نے پچھلے تہاڑے اک دورہ غے دوران گندھو صدر مقام توں 23 میٹر دور چنگل بل پڈری سڑک غو موقعہ ور جا غے معائینو کیو۔ اس دورہ غو اہم مقصد سڑک غا تعمیراتی کم کاج مانہ پیش رفت بارے جانکاری حاصل کرنو تے متعلقہ پروجیکٹ غا زیر التواع مسائل غو حل کرنو تھو۔ ڈی سی موصوف نے اس موقعہ ور اس پروجیکٹ مانہ متھی وی مدت اندر مکمل کرن بارے زور پایو تا نجے علاقہ مانہ معاشی سماجی ترقی غو باہو ہو سکے۔ جناب ہر ویندر سنگھ نے سب ڈویژن گندھو غو دورو لا غے ترقیاتی سرگرمیاں تیں علا وہ خطہ غا انتظامی بلاک غو معائینو کیو۔ انہاں نے ایس ڈی ایم غا انتظامی بلاک غو دورو لا غے لوکاں مانہ موثر خدمات دین بارے پیش آن آلی لکاراں غو جائزو وی لیو۔ استیں علا وہ انہاں نے سب ڈویژن ہسپتال گندھو غو وی معائینو کیو۔ انہاں نے ہسپتال مانہ طبی عملہ غی حاضریاں بارے اور مریضاں واسطے دستیاب ضروری دوائیاں بارے وی جانکاری حاصل کی۔ ڈاکٹر ہریندر سنگھ نے بنیادی صحت مرکز گندھو تے تحصیل دفتر گندھو غو وی دورو لا غے کم کاج غو جائزو لیو ہے۔ انہاں نے افسراں ور زور پاتاں واں کہیو جے وے لوکاں غی بہبودی خاطر لگاتار کم کرتا رہیں تا نجے اعلیٰ درجہ غی خدمات دین مانہ برقرار رکھیو جا سکے۔

\*\*\*\*\*

اس غے نال ہی خیراں غو یوہ بلیٹن ختم ہوؤ۔